



Press Release

PR 192339

01.11.2019

STQARRIJA MILL-MINISTERU GHALL-AFFARIJJIET EWROPEJ U L-UGWALJANZA U MIS-SEGRETARJAT PARLAMENTARI GHALL-FONDI EWROPEJ U DJALOGU SOĊJALI

Il-MEUSAC jiddiskuti l-proposta ta' investiment ta' €100 biljun mill-Unjoni Ewropea għar-riċerka u l-innovazzjoni għall-perjodu 2021-2027

Waqt li għadhom għaddejnin id-diskussjonijiet bejn l-istati membri u l-istituzzjonijiet tal-Unjoni Ewropea dwar kif għandu jitqassam il-baġit tal-Unjoni Ewropea għas-seba' snin wara l-2020, il-membri tal-Core Group tal-MEUSAC illum iddiskutew il-proposta għall-programm il-ġdid ta' fondi għar-riċerka u l-innovazzjoni, 'Horizon Europe'.

'Horizon Europe' huwa proposta ta' investiment qawwi fir-riċerka u l-innovazzjoni, li għas-snin li ġejjin għandha tkun prijorità tal-Unjoni Ewropea biex tkun fuq quddiem fl-avvanzi teknoloġiċi u tizdied il-kompetittività u l-produttività fl-Ewropa.

Fost il-prijoritajiet ewlenin għall-investiment fir-riċerka u l-innovazzjoni insibu l-oqsma tas-saħħa, sistemi kompjuterizzati kumplessi, it-teknoloġija diġitali bħall-intelliġenza artifiċjali u r-robotika, il-klima, l-enerġija u l-ilma, it-trasport, l-ikel u r-riżorsi naturali.

Il-Ministru għall-Affarijiet Ewropej u l-Ugwaljanza Edward Zammit Lewis qal li l-fondi għar-riċerka u l-innovazzjoni huma essenzjali għall-kompetittività, f'dinja li qed tinbidel b'rata mgħaġġla. Il-ministru qal li l-Gvern jishaq fuq tranżizzjoni ġusta biex fl-Unjoni Ewropea, pajjiżi iżgħar jilhqqu l-livell ta' pajjiżi akbar fejn jidhlu r-riċerka u l-innovazzjoni, u dan permezz ta' investiment li jrendi fit-tul.

F'dan il-kuntest, il-Ministru Zammit Lewis qal li l-Gvern qed jinvesti fil-kapital uman u fit-tiġdid tal-ħiliet, b'mod speċjali għal dawk li x-xogħol tagħhom m'għadux viabbli fid-dinja tal-lum u jkun hemm bżonn li jiġu mharrġa f'ħiliet ġodda. Waqt li pajjiżna hu klassifikat bħala moderat f'dik li hi innovazzjoni, għandna naħdmu biex minkejja ċ-ċokon tagħna, niehdu aktar fondi għal investimenti f'mudelli ġodda ta' negozju u l-industrija.

Is-Segretarju Parlamentari għall-Fondi Ewropej u Djalogu Soċjali Aaron Farrugia qal li filwaqt li huwa tajjeb li l-fondi Ewropej jiġu assorbiti sal-aħħar ċenteżmu, kif diġà qed isir, jeħtieġ li nkunu ambizzjużi ħafna iktar. "Se niehdu lil pajjiżna fuq livell ieħor fejn jidhlu fondi Ewropej diretti li għalihom irridu nikkompetu ma' pajjiżi oħra. Dan se jkun ir-rwol ta' unit ġdid taħt il-portafoll tiegħi sa minn Jannar li ġej biex inkomplu niċ-centralizzaw l-immaniġġjar tal-fondi Ewropej", qal is-Segretarju Parlamentari Farrugia.

Huwa žied jgħid li Malta trid tkun f'pożizzjoni li tikkompeti fejn jidhlu riċerka u innovazzjoni. Il-pajjiżi li saru membri tal-UE fl-2004 u fis-snin ta' wara, fosthom Malta, jieħdu biss 5% tal-programm 'Horizon' kollha f'daqqa. Is-segretarju parlamentari spjega li minn dawn, €20 miljun ta' fondi Ewropej ġew allokati għall-ikbar kumpaniji f'Malta biex jinvestu fl-RDI. L-Università ta' Malta wkoll qed tibbenefika minn fondi taħt il-Fond Ewropew għall-Iżvilupp Reġjonali (FEŻR) għall-implimentazzjoni ta' żewġ proġetti b'valur ta' madwar €52 miljuni fil-qasam tar-riċerka u innovazzjoni. Din hi l-pjattaforma li pajjizna se jippreżenta fiż-żmien li ġej, temm Aaron Farrugia.

Il-membri preżenti ngħataw preżentazzjoni dwar l-elementi ta' x'inhum maħsub fil-programm 'Horizon Europe' minn uffiċjali tal-Kunsill Malti għax-Xjenza u t-Teknoloġija (MCST) li fil-preżent jieħdu ħsieb l-immaniġġjar tal-fondi tal-programm kurrenti 'Horizon 2020' f'Malta. Huma tkellmu wkoll dwar pjattaforma onlajn tal-MCST bl-isem 'plumtri' għal riċerkaturi akkademici, mill-kumpaniji, minn organizzazzjonijiet ċivili u individwi li fost l-oħrajn qed isservi ta' għodda ta' opportunitajiet ta' fondi u biex jinstabu msieħba fi proġetti ta' riċerka u innovazzjoni.